

## تصحیح و استدراک

ایک طالب علم کا ایک علمی خط

آزاد بھون نئی دہلی

۳ ستمبر ۱۹۸۰ء

مکرمی و محترمی زید مجرکم !  
السلام علیکم و رحمه اللہ و برکاتہ

امید ہے مزاج گرامی بغیر ہوں گے ۔

آپ کو یہ معلوم کر کے مسرت ہوگی کہ میں نے ۱۵ ستمبر سے I. C. C. R کے عربی مجلہ "ثقافۃ المہندس" کے نائب مدیر کی حیثیت سے کام شروع کر دیا ہے اور دہلی آگیا ہوں ۔ یہ ملازمت قابل ذکر ہو تو ہو مگر قابل فخر ہرگز نہیں ۔ میرا طبعی رجحان ۔ جیسا کہ آپ کو بخوبی علم ہے ۔ اکیڈمی اور لائبریری کی جانب ہے ۔ اور میں قرآن کی زبان کی خدمت کرنا چاہتا ہوں ۔

صوفی صوسعہ عالم قسم لیکن حالیا دیر معاanst حوالت گاہم  
دعا کیجئے میری حقیر صلاحیتوں کو صحیح مصرف مل جائے ۔

آپ کی پاکستان روانگی کے بعد ہی سے خط لکھنا چاہتا تھا مگر اس کے ساتھ ہی فکر و نظر کے لئے ایک مقالہ بھی بھیجنے کی خواہش تھی ۔ دمشق کی مجمع اللغۃ العربیۃ کے نائب صدر ڈاکٹر شاکر فعماں کا ایک طویل مقالہ "الدلائل

فی غریب العدیث للعوفی السرقسطی، کے عنوان سے مجمع کے مجلہ میں شائع ہوا تھا۔ غریب العدیث کے موضوع پر عوفی کی یہ کتاب بہت اہمیت رکھتی ہے۔ اس وقت تک دنیا میں اس کے کسی مکمل نسخہ کا سراغ نہیں لگ سکا ہے۔ کتاب کے جو تین نسخے ظاہریہ، استانبول اور ریاض میں موجود ہیں ان سب کا پہلا حصہ غائب ہے، صرف دوسرا اور تیسرا حصہ موجود ہے۔ مولانا عبد العزیز سیمنی مرحوم کی نگاہ سے ظاہریہ کا نسخہ گزرا تھا اور انہوں نے کتاب کی اہمیت کے پیش نظر ہی عزالدین تنوخی کو اس کی تحقیق و اشاعت کی جانب توجہ دلائی تھی۔ تنوخی نے کام بھی شروع کر دیا تھا مگر اسی دوران ان کا انتقال ہو گیا۔ ان کے بعد ڈاکٹر شاکر فحام نے اس کام کا بیڑا اٹھایا اور بطور مقدمہ ۱۰۰ صفحات میں چوتھی صدی ہجری کے نصف تک علم غریب العدیث کے ارتقاء کا جائزہ اور کتاب کے مخطوطات کا مفصل تعارف پیش کیا۔ یہ مقدمہ نہایت محققانہ ہے۔ پروفیسر مختار الدین احمد صدر شعبہ عربی کی فرمائش ہر میں نے اس کا ترجمہ اردو میں کیا مگر ابھی تک اشاعت کی نوبت نہیں آئی۔ مقدمہ کے نصف ثانی میں جو مخطوطات کے تعارف ہر مشتمل ہے چونکہ کثرت سے عربی عبارتیں ہیں اس لئے باوجود مفید ہونے کے اردو رسالہ کے لئے شائد موزوں نہ ہو۔ لیکن نصف اول جو غریب العدیث کے ارتقا پر ہے اگر شائع ہو جائے تو خاصہ کی چیز ہے اور اس سے ہمارے علمی حلقوں کو (خاص طور پر پاکستان میں جہاں علمی کتابیں بڑی دھوم دھام سے شائع ہو رہی ہیں) اندازہ ہو گا کہ بحث و تحقیق کا کیا معیار ہونا چاہئے۔ اب تک میں اس مقالہ کو فکر و نظر کے لئے مناسب طور پر نقل نہ کر سکا اس لئے خط لکھنے میں بھی تاخیر ہوتی گئی۔

پچھلے دنوں دہلی آیا تو فکر و نظر کے جولائی کے شمارہ میں مولانا فراہی کا خط اور اس ہر آپ کا نوٹ نظر سے گزرا۔ پھر تازہ شمارہ میں ”منظومہ صرف“، کا تحفہ ملا اور محسن الشعر پر تبصرہ بھی۔ باقیات فراہی کی اشاعت پر جو مسrt ہوئی اسے بیان نہیں کر سکتا۔ یہ سلسلہ جاری رہنا چاہتے۔ ہم سب اللہ تعالیٰ سے دعا کرتے ہیں کہ آپ نے جس عظیم الشان مہم کو سر کرنے کا عزم کیا ہے وہ بخیر خوبی تمام ہو۔

منظومہ صرف کے تعارف میں اور پھر محسن الشعر پر تبصرہ کے ضمن میں آپ نے ایک طالب علم کی حوصلہ افزائی کے لئے جو غیر معمولی تعریفی کلمات لکھے ہیں انہیں پڑھتا ہوں اور خود پر نظر ڈالتا ہوں تو بڑی شرسندگی ہوتی ہے۔

محسن الشعر کا دوسرا حصہ کثی سال پہلے مرتب ہو چکا تھا اور زیر درس بھی ہے لیکن طباعت کی نوبت اب آئی ہے۔ خدا کرے جلد منظر عام پر آجائے۔

منظومہ صرف کے متن میں چند بظاہر طباعت کی غلطیاں (۱) راه پا گئی ہیں۔ ان کی تصحیح ضروری ہے۔ مولانا کے مسودہ سے جو نقل آپ نے تیار کی ہے اگر خدا نخواستہ اس میں بھی ایسا ہی ہے تو اسے سہو قلم سمجھتنا چاہئے۔

۱۔ نسبت فعل از بفاعل ہست معروفش بخوان و زسوی مفعول، مجہولش بخوان زین انتما اس شعر کے پہلے مصروعہ میں ”بفاعل“ سے پہلے ”از“ کی بجائے

(۱) یہ کتابت کی بوالعجیاب ہیں جو پہلے ایڈیٹر کے لئے بعد میں قارئین کے لئے سوہان روح ہیں۔ ”غلط الکاتب و خطب المصنف“، لیکن دونوں صورتوں میں مورد الزام ایڈیٹر ہی نہ ہرتا ہے۔ میں خود کو فکر و نظر کی ان فروگذاشتیوں کی ذمہ داری سے بری نہیں سمجھتا مگر اپنے آپ کو بے بس پاتا ہوں۔ (سدیر)

”ار“، (رائے مہملہ) اسی طرح دوسرے مصروفہ میں بھی ”سوی“ سے پہلے ”وز“ کی بجائے ”ور“ (رائے مہملہ) ہونا چاہئیے -

۲ - شعر نمبر ۰ ۲۸ میں مزارع، چھپ گیا ہے ”مضارع“ ہونا چاہئیے -

۳ - داں بود تقسیم درسہ سطر از روئے عدد باز در ہر سطر غائب و حاضر و قائل جدا شعر کے دوسرے مصروفہ میں ”غائب کے بعد“ و ”زائد“ ہے جس کی وجہ سے مصروفہ وزن سے گر گیا ہے -

۴ - ہندہ است الفاظ شرط ان، ما، و، ای، من، متی این، ایان، و ان اچھے منضم شد بما ”ایان“، کے بعد ”ان“ کی بجائے ”انی“ ہونا چاہئیے۔ ”ان“ کا ذکر پہلے مصروفہ میں گزر چکا ہے -

۵ - آخری شعر میں ”منضم“، کی ”ض“، پر کسرہ چھپا ہے فتحہ ہونا چاہئیے -  
 فکر و نظر کے اسی شمارہ میں مولانا عبدالعزیز میمن مرحوم کے صاحبزادے محترم جناب محمد محمود میمن کا ایک مضمون ”علامہ میمنی کا علمی مرتبہ“، کے عنوان سے شائع ہوا ہے - مولانا میمن کے انتقال کے بعد ان پر جو مقالات اردو اور عربی میں شائع ہوئے ہیں جہاں تک ممکن ہو سکا انہیں حاصل کر کے ہٹھنے کی کوشش کی، ان میں سب سے مفصل اور مرتب مجمع اللہ العربیہ دمشق کے نائب صدر ڈاکٹر شاکر فعام کا مقالہ ہے جو ۲۲ صفحات پر مشتمل ہے اور مجلہ المجمع کے جنوری ۱۹۷۹ء (المجلد ۲، الجزء الاول) کے شمارہ میں شائع ہوا - عربی ادب کے ایک ادنی طالبعلم ہونے کے تعلق سے مولانا میمن مرحوم سے مجھے

بھی گہری عقیدت ہے۔ فکر و نظر کے تازہ شمارہ کی فہرست میں محمد محمود بیمن صاحب کے مضمون پر نظر بڑی تو بڑی خوشی ہوئی۔ اس لئے کہ ان کو بیمن صاحب سے جو نسبت حاصل ہے اس کی وجہ سے وہ ان کی شخصیت کے بہت سے ایسے گوشوں پر روشنی ڈال سکتے ہیں جن سے واقف ہونا دوسروں کے لئے مشکل ہے۔ لیکن مضمون پڑھ کر سخت مایوسی ہوئی۔ بڑا سرسری مضمون انہوں نے لکھا۔ خصوصاً بیمن صاحب کی تصانیف کے سلسلہ میں جو معلومات انہوں نے فراہم کی ہیں وہ ناقص بھی ہیں اور غیر مرتب بھی۔ ان میں متعدد فروگزاشتیں ہیں جن کی تصحیح ضروری ہے۔ مثلاً :-

۱۔ فاضل مضمون نگار علامہ بیمن کی تصنیفات کا ذکر کرتے ہوئے لکھتے ہیں۔ ”ان کا تیسرا نمایاں تحقیقی کام ”الوحشیات“ ہے۔ وہ پہلے شخص ہیں جنہوں نے شاعر ابو تمام کے کلام کی ضروری تصحیح کی۔ اور اسے مرتب کر کے شائع کرایا۔

”الوحشیات“، ابو تمام کا کلام نہیں ہے جیسا کہ مضمون نگار نے لکھا ہے بلکہ عربی شاعری کے ان متعدد انتخابی مجموعوں میں سے ایک ہے جو ابو تمام نے مرتب کئے تھے۔ ان میں ”حماسه“، کو سب سے زیادہ شہرت حاصل ہوئی۔ ”الوحشیات“، کو ”حماسه“ سے میز کرنے کے لئے ”العماسة الصغری“، بھی کہتے ہیں۔

۲۔ کتاب الوحشیات کے ہی سلسلہ میں رقمطراز ہیں :-  
”ان کا یہ کام کراجچی میں یا یہ تکمیل کو بہنچا،

یہ بھی خلاف واقعہ ہے۔ کتاب ”الوحشیات“، کی تحقیق کا کام علی گڑھ کے زمانہ قیام میں مکمل ہوا۔ علامہ نے مقدمہ میں ۳۱۹۲۰ء کی تاریخ لکھی ہے۔ بعد میں الاستاذ محمود محمد شاکر نے اس پر نظر ثانی کی۔ حواشی میں اضافہ کیا۔ اور آخر میں ص ۳۰۷ سے ص ۳۲۶ تک ”استدراک“، بھی شامل کیا۔ دارالمعارف مصر نے ۱۹۶۳ء میں یہ کتاب شائع کی۔

۳۔ اسی سلسلہ میں فاضل مضمون نگار لکھتے ہیں۔

”امام عبد القادر الجرجانی نے ابو تمام اور متنبی کے دو اوین کا انتخاب ”الطرائف الادبية“، کے نام سے کیا تھا، اسے بھی انہوں نے حواشی اور ضروری تشریحات کے ساتھ المختار من شعر المتنبی و البختی وابی تمام للامام عبد القادر الجرجانی کے نام سے شائع کرایا۔“

اس میں بھی مضمون نگار کو دھوکا ہوا۔ واقعہ یہ ہے کہ علامہ میمن نے چند دو اوین اور نوادر جمع کئے تھے اور انہیں تحقیق سے مرتب کیا تھا۔ انہی کا مجموعہ ”الطرائف الادبية“، کے نام سے ”لجنة التاليف والترجمة والنشر“ نے ۱۹۳۷ء میں شائع کیا۔ یہ مجموعہ دو حصوں میں ہے۔ قسم اول، (۱) دیوان الافوه الاودی (۲) دیوان الشنفری الاذدي اور (۳) نادر قصائد ہر، اور قسم دوم، (۱) دیوان ابراهیم بن العباس الصولی اور (۲) المختار من شعر المتنبی و البختی وابی تمام للجرجانی پر مشتمل ہے۔

اس سے واضح ہو گیا کہ جرجانی نے متنبی، بختی اور ابو تمام کا جو انتخاب کیا ہے وہ اس مجموعہ کا صرف ایک جزء ہے، نیز اس انتخاب کا نام

”الطرائف الادبية“، نہیں ہے بلکہ خود سین صاحب نے اس مجموعہ کا نام ”الطرائف الادبية“، رکھا ہے۔

۲- سمعط اللائلی، ابو العلاء وماالیہ، الوحشیات، اقلید الغزانۃ اور الطرافۃ الادیۃ کے بعد لکھتے ہیں:

”ابو تمام کا دیوان الحماسۃ الصغری اور علی حمزہ بصری کی التنبیہات علی اغالیط الرواۃ شائع کیں“،

گویا مضمون نگار کے نزدیک دیوان ”الحماسۃ الصغری“، مذکورہ ”الوحشیات“ کے علاوہ کوئی اور کتاب ہے۔ یہ صحیح نہیں ہے۔ وضاحت گزر چکی ہے۔  
۳- ان کتابوں کا ذکر کرنے کے بعد فرماتے ہیں:

”ان چھ کتابوں کے علاوہ ان کی دیگر تالیفات جن کا مجھے علم ہو سکا۔ الخ“، جب کہ سات کتابوں کا ذکر گزر چکا ہے۔ الوحشیات اور الحماسۃ الصغری کو دو علیحدہ کتابوں کی حیثیت سے ذکر کیا گیا ہے۔

۴- اس کے بعد ۲۳ کتابوں کے نام گنائے گئے ہیں جن میں سب سے پہلے ”زيادات دیوان شعر المتنبی“، کا ذکر کیا ہے۔ اور سات کتابوں کے بعد پندرہوں (۱۵) نمبر پر ”الفائٹ من شعر المتنبی“، کے نام سے ایک کتاب کا ذکر ہے۔ حالانکہ دونوں کا مفہوم ایک ہے۔ مضمون نگار کو غالباً غلط فہمی ہوئی۔ الفائٹ من شعر المتنبی، کی بجائی ان کو فائٹ شعر ابی العلاء، لکھنا تھا۔ یہ کتابچہ ابو العلاء وما الیہ کے ساتھ ہی شائع ہوا تھا۔

۵- تیرہوں (۱۳) نمبر پر ”ثلاث رسائل نادره“، کا ذکر ہے اور انتیسوں (۲۹) ہر کتاب ”لحن العامدة“، کا۔ ”ثلاث رسائل نادره“، جیسا کہ نام سے ظاہر ہے تین رسائل کا مجموعہ ہے۔

یعنی :

- ١ - مقالة کلا لابن فارس
  - ٢ - ما تلحن فيه العوام للكسائي
  - ٣ - رسالة ابن عربي الى الفخر الرازي
- معلوم ہوا کہ ”الحن العامہ“، ثلث رسائل نادرہ میں شامل ایک رسالت ہے۔  
اگر اس کو علیحدہ سے ذکر کرنا ضروری تھا تو ”ثلاث رسائل نادرہ“، کی بجائے  
تینوں رسائل کو علیحدہ علیحدہ ذکر کرنا چاہئیے تھا۔
- ٤ - آخر میں لکھتے ہیں :-

”ان کا ایک مضمون بعنوان ابو عمر الزاہد جملة المجمع العلمي الہندی  
علی گڑھ (ہندوستان) میں ۱۹۷۶ء میں شائع ہوا۔ شاید یہ والد محترم کا طبع شدہ  
آخری مضمون ہو،“

جمع اللغة العربية دمشق میں، قاعدہ ہے کہ جس کو وہ رکن کی حیثیت سے  
منتخب کرتے ہیں اسے کوئی مقالہ پیش کرنا ہوتا ہے۔ علامہ میمن کا جب  
انتخاب ہوا تو ابتدا میں ان کا ارادہ تھا کہ وہ نعمان بن بشیر الانصاری کے دیوان  
کا تحقیقی ایڈیشن تیار کریں گے۔ مگر بعد میں انہوں نے ابو عمر الزاہد کی  
کتاب المداخل مرتب کی اور ابو عمر الزاہد کے مفصل حالات تحریر فرمائی۔  
کتاب المداخل کی تحقیق ذوالقدرہ ۱۳۳۶ھ مطابق مئی ۱۹۲۱ء میں علی گڑھ  
کے زمانہ قیام میں مکمل ہوئی۔ جمع اللغة نے کتابی شکل میں تو ابھی یہ کتاب  
شائع نہیں کی لیکن مجلہ میں ۱۹۲۹ء ہی میں قسط وار شائع کر دی تھی۔ (۱)

۱ - ملاحظہ ہو مجلہ المجمع مجلہ ۹٪ ۲۲۹ - ۳۶۰، ۵۳۲ - ۵۳۳، ۶۰۱ - ۶۱۶

مجلة المجمع العلمي الهندي نے اپنے اولین شمارہ جون ۱۹۲۶ء میں ابو عمر الزاہد کے حالات زندگی کو جو مجلة المجمع العلمي دمشق میں شائع ہو چکے تھے دوبارہ شائع کیا۔ اس سے معلوم ہوا کہ جسے محمد محمود میمن صاحب اپنے والد محترم کا آخری مضمون سمجھ رہے ہیں وہ ۱۹۲۹ء میں شائع ہو چکا ہے۔

علامہ میمن کا آخری طبع شدہ مضمون ”من نسب الى امر الشرعا“، ہے جسے ان کے شاگرد رشید ڈاکٹر مسید محمد یوسف مرحوم نے میمن صاحب کے کاغذات سے مرتب کیا تھا۔ یہ مضمون مجلہ المجمع میں ۱۹۷۷ء میں شائع ہوا ہے۔

۹۔ فاضل مضمون نکار نے روزنامہ جنگ سے جميل الدین عالی کے حوالہ سے ایک اتنی نقل کیا ہے جس میں شیخ الازھر محمود شلتوت کا نام محمد شلطتوت لکھا ہے یعنی ”محمد“، کی بجائی ”محمد“، اور شلتوت کی املا ”ت“، کی بجائی ”ط“، لکھی ہے جو صحیح نہیں ہے۔

حق تو یہ تھا کہ ہندوپاک کے علمی رسائل خصوصاً اور بیشیل کالج میکزین لاہور اور الدراسات الاسلامیہ اسلام آباد مولانا میمن کی حیات و خدمات پر خصوصی نمبر شائع کرتے لیکن ابھی تک میری محدود اطلاع کے مطابق کوئی ایسا جامع مقالہ بھی شائع نہیں ہو سکا جس میں ان کی زندگی اور کارناموں پر سکمل تحقیق سے روشنی ڈالی گئی ہو۔ ڈاکٹر شاکر فحام کو اردو سے ناقصیت کی وجہ سے علامہ کے ان مقالات کا علم نہیں ہو سکا جو اردو رسائل میں شائع ہوئے۔

ہیں۔ چنانچہ انہوں نے اپنے مقالہ کے آخر میں معدودت ظاہر کی ہے۔ پھر علامہ کی زندگی کے حالات اور معمولات و ملفوظات سے جو واقفیت ان کے تلامذہ، عزیزوں اور دوستوں کو ہو سکتی ہے وہ دوسروں کے لئے سکن نہیں اس لئے ان کا فرض ہے کہ وہ یہ خدمت انجام دیں۔

مجھے احساس ہے کہ یہ خط خاصاً طویل ہو گیا، ذاتی حصہ کو علیحدہ کر کے ”تصحیح و استدراک“، سے متعلق حصہ فکر و نظر کے آئندہ شمارے میں شامل فرمائیں۔ فکر و نظر نائب میں کب سے آرہا ہے؟ آپ کا کام کس مرحلہ میں ہے؟ علی گڑھ میں لوگ خصوصاً فرخ جلالی صاحب(۱) آپ سے بہت متاثر ہیں، آپ کی سادگی اور پتہ ماری کو دیکھ کر انہیں تعجب ہوا۔ عام طور پر جن محققین سے ان کا سابقہ پڑتا ہے آپ کو ان سے بہت مختلف پایا۔

والسلام

محمد اجمل اصلاحی

اصلاحی کالج، جامعہ نگر، نئی دہلی، ۱۱۰۰۲۵

(۱)۔ کلکتے کا جو ذکر کیا تو نے ہمنشیں اک تیر میرے سینے میں سارا کہ ہائے ہائے علی گڑھ کی زیارت اور اس سے وابستہ بہت سی یادیں اور باتیں، بھولی تو نہیں تھیں، ہاں دنیوی مکروہات، روز افزوں مصروفیات اور استداد وقت کے غبار میں ان کے نقوش دھنڈلا ضرور گئے تھے۔ اچھا ہوا یاد دلا کر آپ نے انہیں اجاگر کر دیا۔ دل منت گزار یون تو بہنوں کا مسنون ہے مگر جلالی صاحب کا ملنا تو میرے حق میں ملاقات مسیحا و خضر سے بہتر ثابت ہوا۔ باقی صفحہ ۶۰ پر

یہ واقعہ ہے کہ فرخ جلالی کی رہنمائی اور مدد مجھے حاصل نہ ہوتی تو میرے لئے کام کا سمیثنا مشکل ہو جاتا۔ انہوں نے ہزاروں صفحات کی ورق گردانی سے مجھے ہے نیاز کر دیا اور جس کام کے لئے مہینوں کی مدت درکار ہوتی اس سے میں پندرہ دن میں فارغ ہو گیا۔ میں خود ان کی سادگی، ذوق جستجو اور وسعت نظر سے بے حد متاثر ہوا تھا۔ اور اس سے زیادہ ان کے ایثار و خلوص اور بے لوث جذبہ خدمت سے۔ دوسروں کے کام آنا شاید ان کا من بھاتا دلپسند مشغله ہے۔ مجھے حیرت ہوتی ہے کہ اتنا باصلاحیت آدمی اس طرح ناقدرتی کا شکار ہے۔ وہ ان دنوں علی گڑھ یونیورسٹی کے شعبہ تاریخ میں کسی معمولی خدمت پر مامور ہیں۔ سولانا آزاد لائبریری میں سر سید روم کو انہوں نے کھنگال ڈالا ہے جس میں زیادہ تر پرانا ریکارڈ اور نوادرات محفوظ ہیں۔ مجھے زیادہ تر کام کی باتیں اسی میں ملیں۔ اور ان کے لئے میں فرخ جلالی کا مر ہون منت ہوں۔ سر سید روم کے بعد اپنے کام کے سلسلے میں میری دلچسپی کی دوسری جگہ سرسید ہاؤس تھی جس میں آرکائیو محفوظ کئے گئے ہیں اور جس کا نام اب غالباً سرسید اکیڈمی رکھا گیا ہے۔ اسے سرسید کے رہائشی بنگلے میں قائم کیا گیا ہے۔ پروفیسر خلیق نظامی صدر شعبہ تاریخ اس کے ڈائئکٹر ہیں۔ اور اسی شعبے کے ایک دوسرے استاذ ڈاکٹر وصی کو اکیڈمی کا انچارج بنایا گیا ہے۔ میں نے یہاں بھی کچھ وقت گذара۔ لیکن مجھے یہاں زیادہ کامیابی نہیں ہوئی۔ اس کی ایک وجہ تو یہ تھی کہ جو کچھ یہاں ہے انبار کی صورت میں ہے۔ درجہ بندی اور ترتیب کا کام ابھی باقی ہے۔ دوسرے یہ کہ یہاں مجھے کوئی فرخ جلالی نہیں ملا۔ ہزاروں صفحات کی مجلدات کو کھنگالنے کے بعد بمشکل دو چار سطرين ملیں۔ اس تجربہ

سے گزرنے کے بعد جلالی صاحب کی صحیح قدر معلوم ہوئی - وہ نہ ہوتے تو میں شاید علی گڑھ سے بے نیل مرام واپس آتا یا زیادہ سے زیادہ چند کلیوں پر قناعت کر کے بیٹھ رہتا -

علی گڑھ میں میرا کام کوہ کندن کاہ بر آوردن کے مصدق تھا - جو ملا وہ بہت ہے لیکن جو رہ گیا وہ بھی کم نہیں - کاش پابندیوں سے آزاد ہو کر کام کرنے کا موقع ملتا - قیام علی گڑھ کے زمانے کا فرخ جلالی کے علاوہ بھی بے شمار بزرگوں اور دوستوں کا قرض ہنوز واجب الادا ہے - اس وقت جو نام آسانی سے یاد آرہے ہیں ان میں علی اختر خان، اشتیاق ظلی، اشتیاق اعظمی، اقبال انصاری اور احمد سورتی برادر خورد مولانا عبدالرحمن طاهر سورتی رینڈر ادارہ تحقیقات اسلامی اسلام آباد کی کرم فرمائیوں کا ذکر ابھی باقی ہے - لیکن یہ اس کا محل نہیں - یوں بات بہت طویل ہو جائے گی - (اصلاحی)